

20101673578

СОБРАНИЕ НА РЕПУБЛИКА МАКЕДОНИЈА

Врз основа на членот 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ДРЖАВНИТЕ СЛУЖБЕНИЦИ

Се прогласува Законот за изменување и дополнување на Законот за државните службеници,
што Собранието на Република Македонија го донесе на седницата одржана на 23 декември 2010 година.

Бр. 07-5193/1
23 декември 2010 година
Скопје

Претседател
на Република Македонија,
Горге Иванов, с.р.

Претседател
на Собранието на Република
Македонија,
Трајко Вељаноски, с.р.

ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ДРЖАВНИТЕ СЛУЖБЕНИЦИ

Член 1

Во Законот за државните службеници („Службен весник на Република Македонија“ број 59/2000, 112/2000, 34/2001, 103/2001, 43/2002, 98/2002, 17/2003, 40/2003, 85/2003, 17/2004, 69/2004, 81/2005, 61/2006, 36/2007, 161/2008, 06/2009 114/2009 и 35/10), во членот 1 зборовите: „Агенцијата за државни службеници“ се заменуваат со зборовите: „Агенцијата за администрација.“.

Член 2

Во членот 3-а зборовите: „Армијата на Република Македонија,“ се бришат, а по зборовите: „Министерството за внатрешни работи,“ се додаваат зборовите: „овластени службени лица во воената служба за безбедност и разузнавање во Министерството за одбрана,“.

Член 3

Во членот 6 став (3) алинеи 2, 3 и 4 бројот „240“ се заменува со бројот „180“.
Во ставот (5) зборовите: „Агенцијата за државни службеници“ се заменуваат со зборовите „Министерството за информатичко општество и администрација (во натамошниот текст: Министерството)“.

Член 4

Во членот 6-а став (1) зборовите: „Агенцијата за државните службеници“ се заменуваат со зборовите: „Агенција за администрација“.

Член 5

Членот 7 се менува и гласи:

„(1) Агенцијата за администрација (во натамошниот текст: Агенцијата), е самостоен државен орган со својство на правно лице.

(2) Агенцијата за својата работа поднесува годишен извештај на усвојување до Собранието на Република Македонија, најдоцна до крајот на првото тримесечје на тековната, за претходната година.

(3) Агенцијата ги врши следниве работи:

- дава писмена согласност на актите за внатрешна организација и систематизација на работните места на органите од членот 3 став (2) на овој закон,
- организира и спроведува постапка за селекција и вработување на државен службеник,
- одлучува по жалби и приговори на државните службеници, како второстепен орган и
- врши и други работи утврдени со закон.“

Член 6

Во членот 9 став (2) зборовите: „претходна согласност на Агенцијата и по“ се заменуваат со зборот „претходно“.

Член 7

Во членот 15 ставот (3) се менува и гласи:

„(3) Претседател на Комисијата за селекција по правило е раководителот на одделението, односно секторот во кој се вработува државен службеник, а другиот член на Комисијата од органот од членот 3 став (2) на овој закон по правило е раководителот или друг државен службеник од одделението, односно секторот за управување со човечки ресурси.“

Член 8

Во членот 16 став (1) по зборовите: „испит за државен службеник“ се става записка и се додаваат зборовите: „психолошки тест, тест за интегритет“.

Ставот (3) се менува и гласи:

„(3) Испитот за државен службеник се состои од општ и практичен дел.“

Ставот (4) се менува и гласи:

„(4) Психолошкиот тест со кој се проверуваат социјалните способности на кандидатите за извршување на работите и работните задачи во државната служба се состои од меѓународно признати психолошки тестови.“

По ставот (4) се додава нов став (5), кој гласи:

„(5) Тестот за интегритет со кој се проверуваат етичките и моралните вредности на кандидатот се состои од:

- тест кој се спроведува во писмена форма и анонимно, врз основа на стандардно утврдена листа на прашања и
- устен дел кој подразбира проверка на знаењата на кандидатот и можноста за изразување, елоквенција и разбирање на значењето на државната служба преку давање на одговори на прашања од општа култура.“

Во ставот (5) кој станува став (6) зборовите: „општ дел од испитот“ се заменуваат со зборот „испит“.

По ставот (6) се додава нов став (7) кој гласи:

„(7) За спроведувањето на психолошкиот тест и тестот за интегритет Агенцијата ангажира стручни лица од независна и целосно акредитирана професионална институција, а психолошкиот тест се спроведува врз основа на меѓународно признати психолошки тестови.“

Во ставот (6) кој станува став (8) зборот „Агенцијата“ се заменува со зборовите: „министерот за информатичко општество и администрација (во натамошниот текст: министерот)“.

Член 9

Во членот 17 став (2) зборовите: „20 дена“ се заменуваат со зборовите: „15 дена“, а зборовите: „16 дена“ се заменуваат со зборовите: „десет дена“.

Член 10

Во членот 17-а став (1) зборовите: „став (9)“ се заменуваат со зборовите: „став (5)“.

Во ставот 7 зборовите: „Агенцијата за државни службеници“ се заменуваат со зборовите: „Агенцијата за администрација“.

Ставот (8) се менува и гласи:

„(8) Против одлуката за избор од ставот (1) на овој член незадоволниот кандидат има право на жалба до Агенцијата, во рок од осум дена од денот на објавувањето на одлуката на веб страницата и на огласната табла на Агенцијата за администрација.“

Во ставот (9) првата реченица се брише

Ставот (11) се менува и гласи:

„(11) Против одлуката на Агенцијата незадоволниот кандидат има право на тужба пред надлежниот суд во рок од 15 дена од денот на приемот на одлуката“.

Во ставот (12) зборовите: „државен службеник“ се заменуваат со зборовите: „пробна работа“.

Член 11

Во членот 17-б став (1) по зборовите: „државен службеник“ се додаваат зборовите: „по завршувањето на пробната работа и стекнувањето со статус на државен службеник“.

Член 12

Членот 17-в се брише.

Член 13

Во членот 17-д став (1) во алинејата 1 зборовите: „последните две години“ се заменуваат со зборовите: „последната година“.

Во алинејата 2 зборовите: „две години“ се заменуваат со зборовите: „една година“.

Член 14

Во член 17-е во ставот (6) зборовите „преку органот за чии потреби бил објавен интерниот оглас,“ се бришат.

Во ставот (7) првата реченица се брише

Во ставот (9) зборовите „државен службеник“ се заменуваат со зборовите „пробна работа“.

Член 15

Во членот 17-ж зборот „Агенцијата“ се заменува со зборот „Министерството“.

Член 16

Во членот 17-с бројот „240“ се заменува со бројот „180“, а зборот „соработник“ се заменува со зборовите: „помлад соработник“.

Член 17

Членот 17-и се менува и гласи:

„Вработен во орган на државна управа, друг државен орган или институција, кој нема статус на државен службеник и кој ги исполнува посебните услови од членот 13 став (3) на овој закон, по потреба или по негово барање, по претходно положен испит за државен службеник, може да биде распореден и да се стекне со статус на државен службеник во истиот орган, во друг орган на државна управа или друг државен орган, на работно место во соодветно звање.“

Член 18

По членот 17-и се додава нов поднаслов 3.Пробна работа и три нови члена 17-ј, 17-к и 17-л, кои гласат :

„3. Пробна работа

Член 17-ј

(1) Лицето кое за прв пат се вработува во државната служба, односно државен службеник кој се вработува на работно место во повисоко звање од претходно стекнатото има обврска за задолжителна пробна работа.

(2) За избраниот кандидат за државен службеник од групата на раководни и стручни звања пробната работа трае 12 месеци, а за избраниот кандидат за државен службеник од групата на стручно-административни звања и за државен службеник кој се вработува на работно место во повисоко звање од претходно стекнатото, пробната работа трае шест месеци.

Член 17-к

(1) Избраниот кандидат за државен службеник, односно избраниот државен службеник кој се вработува на работно место во повисоко звање од претходно стекнатото, пробната работа ја извршува на работното место на кое е распореден и се оспособува за самостојно извршување на работата, при што му се обезбедува обука за оспособување за извршување на работа на конкретно работно место.

(2) Работата на избраниот кандидат за државен службеник, односно избраниот државен службеник од ставот (1) на овој член ја следи и оценува непосредно претпоставениот државен службеник, односно секретарот или државниот секретар за државните службеници со звање државен советник и раководител на сектор (во натамошниот текст: ментор).

(3) Секретарот или државниот секретар, односно функционерот кој раководи со органот од членот 3 став (2) на овој закон формира Комисија за полагање на стручен испит.

(4) Избраниот кандидат, односно избраниот државен службеник од ставот (1) на овој член го полага стручниот испит во рок од 15 дена пред истекот на времетраењето на пробната работа.

(5) Начинот на спроведување на пробната работа, полагањето на стручниот испит и начинот на оценување ги пропишува министерот.

Член 17-л

(1) На крајот на пробната работа избраниот кандидат за државен службеник, односно избраниот државен службеник кој се вработува на работно место во повисоко звање од претходно стекнатото, се оценува со следниве оценки:

- „задоволува“, кога врз основа на оценката на менторот за работењето и покажаното знаење и резултатите од стручниот испит од членот 17-к став (4) на овој закон може да се очекува дека и понатаму успешно ќе ги извршува работите од конкретното работно место и

- „не задоволува“, кога врз основа на оценката на менторот за работењето и покажаното знаење и резултатите од стручниот испит од членот 17-к став (4) на овој закон не може да се очекува дека понатаму успешно ќе ги извршува работите од конкретното работно место.

(2) Избраниот кандидат за државен службеник, кој по завршување на пробната работа е оценет со оценка „задоволува“, се стекнува со статус на државен службеник и се распоредува на работното место за кое бил на пробна работа.

(3) Државниот службеник, кој по завршување на пробната работа е оценет со оценка „задоволува“, се распоредува на работното место за кое бил на пробна работа.

(4) На избраниот кандидат за државен службеник, односно избраниот државен службеник, кој по завршување на пробната работа е оценет со оценка „не задоволува“, му престанува вработувањето во државната служба, односно се враќа на работното место на кое претходно бил распореден.

(5) Секретарот, односно функционерот кој раководи со органот во кој не се именува секретар, во рок од три дена по завршување на пробната работа донесува решение за стекнување со статус на државен службеник и распоредување на работно место, односно за распоредување на работно место или за престанок на вработувањето, односно за враќање на претходното работно место.

(6) Против решението од ставот (5) на овој член избраниот кандидат за државен службеник, односно избраниот државен службеник, има право на жалба до Агенцијата во рок од осум дена од денот на приемот на решението.

(7) Агенцијата одлучува во рок од осум дена од денот на приемот на жалбата.

(8) Против одлуката на Агенцијата незадоволниот кандидат, односно државниот службеник има право на тужба пред надлежен суд во рок од 15 дена од денот на приемот.“

Член 19

По членот 17-л се додава нов член 17-љ, кој гласи:

„Член 17-љ

(1) Функционерот кој раководи со орган од членот 3 став (2) на овој закон по претходна согласност од Секретаријатот за спроведување на Рамковниот договор донесува годишен план за соодветна и правична застапеност на заедниците, што го доставуваат до Министерството.

(2) Содржината на планот од ставот (1) на овој член ја пропишува министерот“.

Член 20

Во членот 18 став (3) зборот „Агенцијата“ се заменува со зборот „Министерот“.

Член 21

Во членот 24 став (2) зборовите: „Агенцијата со акт го утврдува“ се заменуваат со зборовите: „Министерот го пропишува“.

Во ставот (4) зборот „Агенцијата“ се заменува со зборот „Министерството“.

Ставот (7) се брише.

Во ставот (8) кој станува став (7) зборовите: „се утврдува со акт на Агенцијата“ се заменуваат со зборовите: „ги пропишува министерот“.

Член 22

Во членот 35 став (2) зборовите: „став (1)“ се заменуваат со зборовите: „став (2)“.

Во ставот (2) алинеја 1 бројот „240“ се заменува со бројот „180“.

Ставот (4) се менува и гласи:

„(4) Работното искуство на државниот службеник се вреднува во износ од 0,5% од делот на основната плата со која се вреднува степенот на образование и додатокот на плата за звање, за секоја навршена година работен стаж, а најмногу до 20%.“

Член 23

Во членот 45 став (5) зборот „Агенцијата“ се заменува со зборот „Министерот“.

Член 24

Во членот 48 ставот (2) зборовите: „утврдува Агенцијата“ се заменуваат со зборовите: „пропишува министерот“.

Член 25

Во членот 59 процентот „60%“ се заменува со процентот „50%“.

Член 26

Во членот 61 ставот (3) се менува и гласи:

„(3) Поблиските критериуми за доделување на паричната награда од став (1) на овој член ги пропишува министерот“.

Член 27

Во член 62 ставот (1) се менува и гласи:

„(1) На избраниот кандидат за државен службеник кој за прв пат се вработува во државната служба и е на пробната работа му се исплатува плата во висина од 80% од платата за работното место за кое е избран.“

По ставот (1) се додава нов став (2), кој гласи :

„(2) На државниот службеник кој е на пробната работа на работно место со звање повисоко од претходно стекнатото, му се исплатува платата од работното место на кое претходно бил распореден.“

Во ставот (2) кој станува став (3) зборовите: „државниот службеник-приправник“ се заменуваат со зборовите: „кандидат за државен службеник кој за прв пат се вработува и кој е на пробната работа, односно државниот службеник кој е на пробната работа на работно место со звање повисоко од претходно стекнатото“.

Член 28

Во членот 66 став (1) во точката 2) зборовите: „10% до 30%“ се заменуваат со зборовите: „20%, односно 30%“.

Точката 3) се менува и гласи:

„3) распоредување на работно место во непосредно пониско звање и“.

Член 29

Во членот 67 став (1) по точката 4) се додава нова точка 5), која гласи:

„5) неизвршување или несовесно, непристојно, ненавремено или небрежно вршење на службената должност со полесни последици од повредата;“.

Точките 5) и 6) стануваат точки 6) и 7).

Во ставот (2) бројот „10%“ се заменува со бројот „20%“.

Член 30

Во членот 68 став (2) алинеја 1 зборовите: „10% до“ се бришат.

Алинејата 2 се менува и гласи :

„-распоредување на работно место во непосредно пониско звање и“.

Член 31

Во членот 70 став (2) зборовите: „еден државен службеник“ се заменуваат со зборовите „двајца државни службеници, од кои еден“, а зборовите: „и еден член од Агенцијата“ се бришат.

Во ставот (3) зборот „двајца“ се заменува со зборот „тројца“, а зборовите: „и еден член од Агенцијата“ се бришат.

Член 32

Членот 73-а се менува и гласи:

„Начинот на водењето на дисциплинската постапка за уредување на дисциплински престап го пропишува министерот“.

Член 33

Во членот 74 став (3) зборовите: „еден државен службеник“ се заменуваат со зборовите: „и двајца државни службеници, од кои еден“, а зборовите: „еден државен службеник од Агенцијата“ се бришат.

Член 34

Во членот 76 зборовите: „Министерот, односно функционерот“ се заменуваат со зборот „Функционерот“.

Член 35

Во членот 76-а став (1) по зборот „должен“ се додаваат зборовите: „до Министерството“.

Во ставот (2) зборовите: „се утврдува со акт на Агенцијата“ се заменуваат со зборовите: „ги пропишува министерот“.

Член 36

Членот 77 се менува и гласи:

„(1) Државните службеници, освен секретарот, врз основа на континуирано следење на нивната работа, се оценуваат секои шест месеци.

(2) Оценувањето на државните службеник завршува најдоцна еден месец по истекот на шесте месеци за кои се врши оценувањето.

(3) Државните службеници кои во текот на шесте месеци за кои се врши оценувањето, биле отсутни од работа подолго од три месеци (боледување, неплатено отсуство и слично), како и државните службеници кои за прв пат се вработиле, во периодот во кој се врши оценувањето и работеле пократко од три месеци нема да бидат оценувани.“

Член 37

Во членот 78 ставови (3) и (4) зборовите: „во текот на годината“ се заменуваат со зборовите: „во текот на шесте месеци за кои се врши оценувањето“.

Во ставот (5) зборовите: „се утврдува со акт на Агенцијата“ се заменуваат со зборовите: „ја пропишува министерот“.

Член 38

Во членот 79 став (2) зборот „Агенцијата“ се заменува со зборот „министерот“.

Член 39

Во членот 79-а ставови (2) и (3) зборот „Агенцијата“ се заменува со зборот „Министерството“.

Во ставот (4) зборовите: „се утврдува со акт на Агенцијата“ се заменуваат со зборовите: „ја пропишува министерот“.

Член 40

Во членот 81-г став (1) алинеја 2 зборовите: „во последните пет години најмалку три пати“ се заменуваат со зборовите: „најмалку два пати во последните три оценувања“.

По алинејата 3 се додава алинеја 4, која гласи:

„- по барање на секретарот, односно функционерот кој раководи со органот во кој не се именува секретар, ако државниот службеник не ги извршува работните задачи утврдени во описот на работното место, а притоа му биле обезбедени потребните услови, упатства и насоки за работа, бил претходно писмено предупреден дека постои незадоволство од начинот на извршувањето на работните задачи и му бил утврден рок, не подолг од 30 дена во кој можел да го подобри своето работење.“

Во алинејата 5 која станува алинеја 6 зборот „трудот“ се заменува со зборот „администрацијата“.

Член 41

Во членот 82-г по ставот (1) се додава нов став (2), кој гласи:

„(2) Против одлуката за избор на Агенцијата незадоволниот кандидат има право на жалба до надлежната второстепена комисија на Владата на Република Македонија, во рок од осум дена од денот на објавувањето на одлуката на веб страницата и на огласната табла на Агенцијата за администрација.“

Член 42

Во членот 82-д зборот „Агенцијата“ се заменува со зборот „Министерството“.

Член 43

Во членот 82-е став (1) зборот „Агенцијата“ се заменува со зборот „Министерството“.

Во ставот (2) зборовите: „Агенцијата е должна“ се заменуваат со зборовите: „Министерството е должно“.

Во ставот (3) зборовите: „Агенцијата со правилник“ се заменуваат со зборот „министерот“.

Член 44

Во членот 82-ж ставови (5) и (6) зборот „Агенцијата“ се заменува со зборот „Министерството“.

Член 45

Во членот 82-з став (1) зборот „Агенцијата“ се заменува со зборот „Министерството“.

Во ставот (3) зборовите: „Агенцијата донесува акт за“ се заменуваат со зборовите: „Министерот ја пропишува“.

Член 46

Во членот 82-и став (1) зборот „Агенцијата“ се заменува со зборовите: „Државниот инспекторат за администрација“.

Ставот (2) се менува и гласи:

„(2) Надзорот од ставот (1) го вршат инспектори.“

По ставот (2) се додава нов став (3) кој гласи :

„(3) Инспекторот ги има овластувањата утврдени во Законот за инспекциски надзор.“

Член 47

Во членот 82-ј став (2) во првата реченица по зборовите: „Редовниот надзор“ се додаваат зборовите: „е најавен надзор и“, а во втората реченица зборовите „директорот на Агенцијата“ се заменуваат со зборот „министерот“.

Ставот (3) се менува и гласи:

„(3) Вонредниот надзор е ненајавен надзор и се врши врз основа на иницијатива поднесена од функционерот кој раководи со орган од членот 3 став (2) на овој закон, физички лица, како и по службена должност во случај на сомневање на спроведување на Законот и прописите донесени врз основа на овој закон.“

Ставот (4) се менува и гласи:

„(4) Контролниот инспекциски надзор се врши по истекот на рокот определен во инспекцискиот акт донесен од страна на инспекторот, при што инспекторот при утврдување на фактичката состојба ќе констатира дека органот од членот 3 став (2) на овој закон делумно постапил или не постапил по инспекцискиот акт.“

По ставот (4) се додава нов став (5), кој гласи:

„(5) Непостапувањето, односно делумното постапување по инспекцискиот акт претставува основа за примена на инспекциските мерки во согласност со закон.“

Во ставот (5) кој станува став (6) зборовите: „директорот на Агенцијата“ се заменуваат со зборот „министерот“.

Член 48

Членот 82-к се менува и гласи:

„(1) Органот од членот 3 став (2) на овој закон е должен на инспекторот:

- да му овозможи непречено вршење на инспекцискиот надзор и да ја стави на увид документацијата и податоците кои се потребни за вршење на надзорот,

- да му ги обезбеди условите неопходни за непречена работа и утврдување на фактичката состојба,

- да му даде писмено или усно објаснување во врска со предметот на надзорот,

- по писмено барање на инспекторот, во рокот определен со барањето, на инспекторот да му достави или подготви точни и целосни податоци, извештаи, материјали или други документи кои се неопходни за извршување на надзорот и

- да му даде други информации во врска со предметот на надзорот.

(2) Во согласност со закон, заради отстранување на утврдените неправилности, инспекторот има право и обврска на органот од членот 3 став (2) на овој закон:

- да му укаже на утврдените неправилности и да определи рок за нивно отстранување,

- да му нареди да преземе соодветни мерки и активности во рок кој ќе го определи и

- да му поднесе барање за поведување на прекршочна постапка.

(3) Заради отстранување на утврдените недостатоци инспекторот може да врши и други овластувања и одговорности во согласност со закон.

(4) При вршењето на надзорот не смее да биде повредена тајноста на личните податоци.“.

Член 49

Членот 82-л се менува и гласи:

„(1) За извршениот надзор, инспекторот составува записник на местото на вршење на надзорот.

(2) Органот од членот 3 став (2) на овој закон има право да дава изјави на записник и забелешки во однос на законитоста на постапката на надзорот, односот на инспекторот или точноста на утврдената фактичка состојба, со образложение за причините за тоа.

(3) По завршувањето на надзорот записникот се потпишува и примерок се предава на органот од членот 3 став (2) на овој закон.

(4) По исклучок од ставот (1) на овој член, кога поради обемот и сложеноста на надзорот, неговата природа и околности не е можно да се состави записник во текот на надзорот, записникот се составува во службените простории на инспекциската служба во рок од три дена од денот на надзорот со образложение за причините за тоа и примерок од записникот му се доставува на потпишување и на произнесување на органот од членот 3 став (2) на овој закон во рок од осум дена од денот на приемот на записникот.

(5) Во постапката на надзор инспекторот донесува заклучок и решение.

(6) Решението од ставот (5) на овој член, се носи без одлагање, а најдоцна во рок од осум дена од завршувањето на надзорот.

(7) Против решението и заклучокот може да се изјави жалба во рок од осум дена од денот на приемот на решението.“

Член 50

Во членот 82-љ ставови (1) и (2) зборот „Агенцијата“ се заменува со зборовите: „Државниот инспекторат за администрација“.

Ставот (3) се менува и гласи:

„(3) Содржината на извештајот од ставот (1) на овој член ја пропишува министерот.“

Член 51

По членот 82-љ се додава нова Глава IX-б. ПРЕКРШОЧНИ ОДРЕДБИ со два нови члена, 82-м и 82-н кои гласат:

„IX-б. ПРЕКРШОЧНИ ОДРЕДБИ

Член 82-м

(1) Глоба во износ од 200 до 1.000 евра во денарска противвредност за прекршок ќе му се изрече на функционерот кој раководи со органот од членот 3 став (2) на овој закон, ако:

- го попречува инспекторот во вршењето на надзорот или кога во определениот рок не му ги достави бараните податоци,

- во определениот рок не го извести инспекторот за преземените мерки по записникот, односно решението и

- во определениот рок не го изврши решението за отстранување на утврдените недостатоци и не го извести инспекторот за преземените мерки по записникот, односно решението.

(2) Глоба во износ од 150 до 800 евра во денарска противвредност за прекршок ќе му се изрече на раководителот на секторот, односно одделението за управување со човечки ресурси или друго овластено лице од органот од член 3 став (2) на овој закон, ако:

- го попречува инспекторот во вршењето на надзорот,
- не постапи на начин кој му е определен, ги пречекори овластувањата и должностите,
- не ја стави на увид документацијата и податоците кои се потребни за вршење на надзорот и
- не даде информации во врска со предметот на надзорот.

(3) Глоба од 500 до 1.000 евра во денарска противвредност за прекршок ќе му се изрече на функционерот кој раководи со органот од членот 3 став (2) на овој закон, ако не го донесе годишниот план од членот 17-љ на овој закон и ако не го спроведува истиот.

Член 82-н

(1) За прекршоците утврдени со овој закон прекршочната постапка ја води и прекршочни санкции изрекува надлежниот суд.

(2) Пред поднесување на барање за покренување на прекршочна постапка до надлежниот суд се врши порамнување согласно со Законот за прекршоците.“

Член 52

Со денот на започнувањето на примената на овој закон:

- Агенцијата за државни службеници продолжува да работи како Агенција за администрација и
- вработените во Агенцијата за државни службеници кои ги вршат работите кои согласно со овој закон се во надлежност на Министерството за информатичко општество и администрација, како и опремата, документацијата и другите средства кои се однесуваат на вршењето на овие работи се преземаат во Министерството за информатичко општество и администрација.

Член 53

(1) Подзаконските акти донесени согласно со Законот за државните службеници („Службен весник на Република Македонија“ број 59/2000, 112/2000, 34/2001, 103/2001, 43/2002, 98/2002, 17/2003, 40/2003, 85/2003, 17/2004, 69/2004, 81/2005, 61/2006, 36/2007, 161/2008, 6/2009, 114/2009 и 35/10), продолжуваат да се применуваат до денот да влегувањето во сила на подзаконските акти предвидени со овој закон.

(2) Подзаконските акти чие донесување е утврдено со овој закон ќе се донесат во рок од шест месеци од денот на започнувањето на примената на овој закон.

Член 54

(1) Постапките за вработување и дисциплинските постапки на државните службеници започнати пред денот на започнувањето на примената на овој закон, ќе се завршат според Законот за државните службеници („Службен весник на Република Македонија“ број 59/2000, 112/2000, 34/2001, 103/2001, 43/2002, 98/2002, 17/2003, 40/2003, 85/2003, 17/2004, 69/2004, 81/2005, 61/2006, 36/2007, 161/2008, 6/2009, 114/2009 и 35/10).

(2) Потврдите за положен стручен испит за вработување на државен службеник издадени пред денот на започнувањето на примената на овој закон важат до истекот на рокот за кој се издадени.

(3) Лицата кои пред денот на започнувањето на примената на овој закон се вработени како приправници ќе се стекнат со статус на државен службеник согласно Законот за државните службеници („Службен весник на Република Македонија“ бр. 59/2000,

112/2000, 34/2001, 103/2001, 43/2002, 98/2002, 17/2003, 40/2003, 85/2003, 17/2004, 69/2004, 81/2005, 61/2006, 36/2007, 161/2008, 6/2009, 114/2009 и 35/10).

Член 55

Органите од членот 3 став (2) на овој закон, актите за систематизација на работните места да ги усогласат со овој закон во рок од 60 дена од денот на започнувањето на примената на овој закон.

Член 56

Се овластува Законодавно-правната комисија на Собранието на Република Македонија да утврди пречистен текст на Законот за државните службеници.

Член 57

Овој закон влегува во сила осмиот ден од денот на објавувањето во „Службен весник на Република Македонија“, а ќе започне да се применува од 1 јануари 2011 година.